



РЕПУБЛИКА СЕВЕРНА МАКЕДОНИЈА
АГЕНЦИЈА ЗА АУДИО И АУДИОВИЗУЕЛНИ МЕДИУМСКИ УСЛУГИ

Уп1 Бр. 08-76

28.02.2020 година

С к о п ј е

Врз основа на член 18 став 1 алинеја 2, член 82 став 1 алинеја 6 и член 83 од Законот за аудио и аудиовизуелни медиумски услуги („Службен весник на Република Македонија“, бр.184/13, 13/14, 44/14, 101/14, 132/14, 142/16, 132/17, 168/18, 248/18, 27/19) и Закон за изменување на Законот за аудио и аудиовизуелни медиумски услуги („Службен весник на Република Северна Македонија“ бр.42/20), а во врска со член 80 став 5 од истиот Закон, член 51 став 1 и став 3 и член 52 став 2 од Законот за општата управна постапка („Службен весник на Република Македонија“, бр.124/15 и 65/18), член 14 од Законот за управните спорови („Службен весник на Република Македонија“, бр.62/06 и 150/10) и член 24 од Правилникот за процедурите на финансиското и сметководственото работење на Агенцијата за аудио и аудиовизуелни медиумски услуги, бр.01-6222/1 од 12.12.2014 година, постапувајќи по Предлогот Уп1 бр.08-76 од 14.02.2020 година за покренување постапка за одземање на дозволата за радио емитување на Трговското радиодифузно друштво РАДИО БРАВО ДООЕЛ Куманово и Предлогот Уп1 бр.08-76 од 27.02.2020 година за донесување одлука за одземање на дозволата за радио емитување на Трговското радиодифузно друштво РАДИО БРАВО ДООЕЛ Куманово, а согласно Заклучокот, арх.бр.02-885/12 од 28.02.2020 година, Советот на Агенцијата за аудио и аудиовизуелни медиумски услуги, на 11-та седница одржана на 28.02.2020 година донесе:

ОДЛУКА

**за одземање на дозволата за радио емитување на
Трговското радиодифузно друштво РАДИО БРАВО ДООЕЛ Куманово**

1. СЕ ОДЗЕМА дозволата за радио емитување, бр.08-108 од 05.01.2015 година на Трговското радиодифузно друштво РАДИО БРАВО ДООЕЛ Куманово, поради неисполнување на обврската од член 80 став 5 од Законот за аудио и аудиовизуелни медиумски услуги, поради неплатен годишен надоместок за дозвола за радио емитување во законски утврдениот рок – 30 дена од денот на приемот на Фактурата бр.2020-100-0073 (наш арх.бр.05-148/1 од 09.01.2020 година).

2. Фактурата бр.2020-100-0073 (наш арх.бр.05-148/1 од 09.01.2020 година) се сторнира и на субјектот од точка 1 од оваа Одлука, му се издава нова фактура, која се однесува само на периодот на работењето, односно до денот на донесувањето на одлуката за одземање на дозволата, која треба да се плати не подоцна од 8 (осум) дена од денот на нејзиното издавање.

3. Одлуката се објавува во „Службен весник на Република Северна Македонија“, на веб страницата на Агенцијата и во два дневни весници, од кој едниот дневен весник на јазикот на заедницата која не е во мнозинство, а го зборуваат најмалку 20% од граѓаните во Република Северна Македонија.

4. Оваа Одлука е конечна.

О б р а з л о ж е н и е

Трговското радиодифузно друштво РАДИО БРАВО ДООЕЛ Куманово, е имател на дозвола за радио емитување, бр.08-108 од 05.01.2015 година, за емитување преку

терестријален предавател, на локално ниво (општина Куманово), програмски сервис говорно радио од општ формат во кое застапените видови програми остваруваат најмалку две од трите медиумски функции, на македонски јазик.

Согласно член 80 став 1 од Законот за аудио и аудиовизуелни медиумски услуги, за дозволата за телевизиско или радио емитување радиодифузерите, со исклучок на јавниот радиодифузен сервис, плаќаат годишен надоместок на сметка на Агенцијата согласно со овој закон. Годишниот надоместок се плаќа за секоја тековна година почнувајќи од датумот на доделување на дозволата за телевизиско или радио емитување во рок од 30 дена од денот на приемот на фактурата издадена од Агенцијата (член 80 став 5 од Законот за аудио и аудиовизуелни медиумски услуги).

Во однос на надоместокот за доделената дозвола за радио емитување на Трговското радиодифузно друштво РАДИО БРАВО ДООЕЛ Куманово, бр.08-108 од 05.01.2015 година, Агенцијата на 09.01.2020 година, му достави Фактура бр.2020-100-0073 (наш арх.бр.05-148/1 од 09.01.2020 година) за надоместокот за дозволата, согласно која радиодифузерот имаше обврска да плати 32.690,00 (триесет и две илјади и шестотини и деведесет) денари за годишен надоместок за дозволата за радио емитување, за периодот од 05.01.2020 година заклучно со 04.01.2021 година. Во Агенцијата е доставена повратница од Македонска пошта дека фактурата била уредно примена на 10.01.2020 година.

Согласно член 27 став 1 од Законот за аудио и аудиовизуелни медиумски услуги, Агенцијата врши административен надзор, кој се врши на работењето на издавачите на медиуми од аспект на усогласеноста на нивното работење со условите утврдени со Законот за медиуми, Законот за аудио и аудиовизуелни медиумски услуги и прописите донесени врз основа на него (член 29 став 1 од Законот за аудио и аудиовизуелни медиумски услуги).

Агенцијата, преку Секторот за финансии и логистика, изврши административен надзор на работењето на Трговското радиодифузно друштво РАДИО БРАВО ДООЕЛ Куманово од аспект на исполнување на обврската за плаќање на годишниот надоместок за дозволата, при што по извршениот редовен административен надзор, во Писмениот извештај за извршен административен надзор (наш арх.бр.05-571/1 од 10.02.2020 година), констатираше дека наведениот радиодифузер не ја исполнил законската обврска пропишана во член 80 став 5 од Законот за аудио и аудиовизуелни медиумски услуги, односно не го платил годишниот надоместок за дозволата за радио емитување на сметка на Агенцијата за аудио и аудиовизуелни медиумски услуги. Имено, според доставената Фактура бр.2020-100-0073 од 09.01.2020 година, Трговското радиодифузно друштво РАДИО БРАВО ДООЕЛ Куманово, имаше обврска да плати 32.690,00 (триесетидвеилјадишестотиниидеведесет) денари за годишен надоместок за дозволата за радио емитување, за периодот од 05.01.2020 година заклучно со 04.01.2021 година. Во цитираниот Писмен извештај за извршен административен надзор, беше констатирано дека заклучно со 08.02.2020 година кога беше крајниот законски рок за уплата на надоместокот за дозволата за радио емитување, за периодот од 05.01.2020 година заклучно со 04.01.2021 година, Трговското радиодифузно друштво РАДИО БРАВО ДООЕЛ Куманово, не извршило уплата во износ од 32.690,00 (триесетидвеилјадишестотиниидеведесет) денари.

Во член 23 став 1 алинеја 3 од Законот за аудио и аудиовизуелни медиумски услуги е утврдено дека доколку се констатира непочитување, повреда или прекршување на одредбите од Законот за аудио и аудиовизуелни медиумски услуги и подзаконските акти, донесени врз основа на него, како и на условите и обврските утврдени со дозволата и другите акти на Агенцијата, против издавач на медиум, Советот на Агенцијата може да преземе мерка - одземање на дозволата.

Согласно член 82 став 1 алинеја 6 од Законот за аудио и аудиовизуелни медиумски услуги, Агенцијата ќе ја одземе дозволата за телевизиско или радио емитување, пред истекот на рокот за којшто е издадена и ќе го избрише

радиодифузерот од регистарот на радиодифузери, по претходно доставено писмено известување, доколку имателот на дозволата не го плати надоместокот за дозволата во законски утврдениот рок.

Постапката за одземање на дозволата за телевизиско или радио емитување, согласно член 83 став 1 од Законот за аудио и аудиовизуелни медиумски услуги ја покренува Советот по предлог на директорот на Агенцијата.

Со оглед на утврдената фактичка состојба, согласно која имателот на дозволата, Трговското радиодифузно друштво РАДИО БРАВО ДООЕЛ Куманово, во законски определениот рок од 30 дена од денот на приемот на фактурата издадена од Агенцијата, не ја исполнил обврската од член 80 став 5 од Законот за аудио и аудиовизуелни медиумски услуги, односно имателот на дозволата не го платил надоместокот за дозволата за радио емитување во законски утврдениот рок, Директорот на Агенцијата, д-р Зоран Трајчевски врз основа на член 83 став 1, а во врска со член 82 став 1 алинеја 6 од Законот за аудио и аудиовизуелни медиумски услуги, достави Предлог Уп1 бр.08-76 од 14.02.2020 година за покренување постапка за одземање на дозволата за радио емитување на Трговското радиодифузно друштво РАДИО БРАВО ДООЕЛ Куманово.

Советот на Агенцијата за аудио и аудиовизуелни медиумски услуги на 8-та седница одржана на 14.02.2020 година, согласно Заклучокот, арх.бр.02-605/15 од 14.02.2020 година, го усвои Предлогот, Уп1 бр.08-76 од 14.02.2020 година, за покренување на постапка за одземање на дозволата за радио емитување на Трговското радиодифузно друштво РАДИО БРАВО ДООЕЛ Куманово, доставен од предлагачот, Директор на Агенцијата, д-р Зоран Трајчевски.

Во врска со покренатата постапка за одземање на дозволата на Трговското радиодифузно друштво РАДИО БРАВО ДООЕЛ Куманово, бр.08-108 од 05.01.2015 година, а согласно член 82 став 1 од Законот за аудио и аудиовизуелни медиумски услуги, Агенцијата достави Известување до наведениот радиодифузер (Уп1 бр.08-76 од 14.02.2020 година), во кое му беше укажано дека доколку не го плати годишниот надоместок за дозволата за вршење радио емитување согласно член 83 став 3 од Законот за аудио и аудиовизуелни медиумски услуги, Советот на Агенцијата во рок од 15 (петнаесет) дена од денот на приемот на Предлогот на Директорот на Агенцијата, Уп1 бр.08-76 од 14.02.2020 година, ќе донесе Одлука за одземање на неговата дозвола за радио емитување, по што согласно член 85 став 2 од Законот за аудио и аудиовизуелни медиумски услуги, радиодифузерот ќе биде избришан од регистарот на радиодифузери.

Ивестувањето Уп1 бр.08-76 од 14.02.2020 година, беше испратено до ТРД РАДИО БРАВО ДООЕЛ Куманово, во два наврати во писмена форма по препорачана пошта, со оглед дека повратно од Македонска пошта беше вратена пратката со назнака дека радиодифузерот е преселен. Со оглед на тоа, Агенцијата обезбеди најнова тековна состојба на ТРД РАДИО БРАВО ДООЕЛ Куманово од Централниот регистар на Република Северна Македонија од 25.02.2020 година, при што Известувањето Уп1 бр.08-76 од 14.02.2020 година, на 26.02.2020 година беше испратено на официјалното седиште на радиодифузерот наведено како информација за седиште во Централниот регистар на Република Северна Македонија. Воедно, цитираното известување беше испратено и во електронска форма на електронската адреса на радиодифузерот регистрирана како информација за контакт во Централниот регистар на Република Северна Македонија, која електронска адреса е евидентирана во регистарот на радиодифузери на Агенцијата. Во меѓувреме, радиодифузерот ја известил Агенцијата дека го примил Известувањето Уп1 бр.08-76 од 14.02.2020 година за покренување на постапка за одземање на дозволата за радио емитување на ТРД РАДИО БРАВО ДООЕЛ Куманово.

Во согласност со член 83 став 3 од Законот за аудио и аудиовизуелни медиумски услуги, Советот е должен во рок од 15 дена од денот на приемот на

предлогот на директорот за покренување постапка за одземање на дозволата, да донесе одлука со мнозинство гласови од вкупниот број членови на Советот.

Со оглед на фактот дека имателот на дозволата ТРД РАДИО БРАВО ДООЕЛ Куманово, бр.08-108 од 05.01.2015 година, и во рокот од 15 (петнаесет) дена, од денот на приемот на Предлогот Уп1 бр.08-76 од 14.02.2020 година, од страна на членовите на Советот на Агенцијата, не ја исполнил обврската предвидена во член 80 став 5 од Законот за аудио и аудиовизуелни медиумски услуги, Директорот на Агенцијата за аудио и аудиовизуелни медиумски услуги, достави Предлог бр.08-76 од 27.02.2020 година со кој Советот на Агенцијата врз основа на член 82 став 1 алинеја 6 од Законот за аудио и аудиовизуелни медиумски услуги, а согласно Заклучокот на Агенцијата, арх.бр.02-885/12 од 28.02.2020 година, донесе Одлука со која се одзема дозволата бр.08-108 од 05.01.2015 година за радио емитување на ТРД РАДИО БРАВО ДООЕЛ Куманово, поради тоа што имателот на дозволата не ја исполнил обврската од член 80 став 5 од Законот за аудио и аудиовизуелни медиумски услуги, односно не го платил надоместокот за дозволата за радио емитување во законски утврдениот рок.

Согласно член 24 од Правилникот за процедурите на финансиското и сметководственото работење на Агенцијата за аудио и аудиовизуелни медиумски услуги, бр.01-6222/1 од 12.12.2014 година, доколку имателот на дозволата за телевизиско или радио емитување не изврши плаќање на надоместокот, по доставената фактура во рокот наведен во став 3 на овој член од Правилникот, истата се сторнира и му се издава нова фактура која се однесува само на периодот на работењето, која фактура се плаќа не подоцна од осум дена од денот на нејзиното издавање. Во спротивно наплатата на долгот, се врши по судски пат.

Фактурата бр.2020-100-0073 (наш арх.бр.05-148/1 од 09.01.2020 година) за надоместокот за дозволата за радио емитување, се сторнира и на ТРД РАДИО БРАВО ДООЕЛ Куманово, му се издава нова фактура, која се однесува само на периодот на работењето, односно до денот на донесувањето на одлуката за одземање на дозволата, и која ќе треба да се плати не подоцна од 8 (осум) дена од денот на нејзиното издавање.

Согласно член 84 од Законот за аудио и аудиовизуелни медиумски услуги, Одлуката за одземање на дозвола за телевизиско или радио емитување е конечна, а против истата имателот на дозволата има право да поднесе тужба до надлежниот суд во рок од 30 дена од денот на нејзиниот прием. Постапката пред надлежниот суд е итна.

Врз основа на погоре наведеното се донесе Одлука како во диспозитивот.

**Агенција за аудио и
аудиовизуелни медиумски услуги,
Претседател на Советот,**



Лазо ПЕТРУШЕВСКИ

Правна поука: Одлуката за одземање на дозволата за радио емитување на ТРД РАДИО БРАВО ДООЕЛ Куманово е конечна. Против одлуката за одземање на дозволата, ТРД РАДИО БРАВО ДООЕЛ Куманово има право да поднесе тужба до надлежен суд во рок од 30 дена од денот на нејзиниот прием.

Доставено до:

- Секторот за информатичка поддршка и општи работи - Архива;
- Секторот за правни работи;
- Секторот за финансии и логистика;
- Назначеното лице во Агенцијата за аудио и аудиовизуелни медиумски услуги за водење на Уписникот Уп 1;
- ТРД РАДИО БРАВО ДООЕЛ Куманово;
- Управителот на ТРД РАДИО БРАВО ДООЕЛ Куманово;
- Агенција за електронски комуникации.